

Ngāue ta'u 'e 10 mo e kau Maulí: Sr. Mina Fetu'u

Faka'eke'eke makehe mo Sr. Mina Fetu'u 'o e Kautaha Tāupo'ou Kaungā Ongó'í ki he'ene mo'ui fakalaumālie 'i he Kautaha Tāupo'ou tautautefito ki he'ene ngaahi a'usia 'i he ngāue mo e kau Maulí 'i Nu'u Sila

Na'e fakahā 'e Sr. Mina Fetu'u 'o e Kautaha Tāupo'ou Kaungā Ongó'í pe Daughters of Our Lady of Compassion ki he *Taumu'a Lelei* 'okú ne monū'ia 'i he ta'u lahi na'á ne ngāue ai mo e kakai tu'u fonua 'o Nu'u Silá, 'a e kakai Maulí. Na'á ne molomolomuiva'e 'i he tō'onga mo'ui 'a e fefine mā'oni'oni ko Mother Aubert, 'a ia na'á ne fokotu'u 'a e Kautaha Tāupo'ou ni 'o 'ofa 'i he kakai masivá pea mo kinautolu 'oku toe vivili ange 'enau ngaahi fiema'ú.

Ko e ngaahi fakalaululoto 'eni 'a Sr. Fetu'u ki he tupulaki 'ene mo'ui fakalaumālie 'i he kaungā ongo'í. "Ko e taimi na'á ku hū ai ki he Kautaha Tāupo'ou Kaungā Ongó'í, na'á ku mahino'i 'e 'i ai 'a e ngaahi pole lahi 'oku hanga mai mei mu'a kiate au koe'uhi ko e kehe 'a e 'eá, ko e me'atokoní, ko e leá, ko e kehekehe 'a e 'ulungaanga fakafonuá, pea mo e fa'ahinga ngāue 'e fakahokó pehē foki ki he ngaahi me'a kehekehe pē.

'I he tafa'aki 'e tahá 'oku ou ongo'i pē 'e au 'oku 'i ai 'a e me'a 'oku ou tatau ai pea mo Mother Aubert 'i he'ene tukuange hono fonua tupu'angá, fāmilí, ngaahi mahení pea mo e kotoa 'o e ngaahi me'a na'á ne 'ilo mo 'ofa aí, ka ne folau mai ke ngāue ma'a Kilisitō 'o vaka 'i he kakai masivá, kakai 'oku toe vivili ange 'enau fiema'ú pea mo ngāue 'i he ha'oha'onga 'o e kakai Mauli 'o Nu'u Silá.

Koe'uhi ko e Tāupo'ou au 'i he Kautaha Kaungā Ongó'í, 'oku ou monū'ia ke foaki mai 'a e faingamālie ko 'eni ke u ngāue ai 'i he ngaahi potungāue kehekehe: na'á ku ngāue ki he fanga ki'i pēpeé mo e fānau ū'í 'i Island Bay 'a ia ko homau 'ulu'i senita'ia 'i Uēlingatoni, tokanga'i 'a e fānau 'oku uesia faka'atamai mo fakaesinó 'i Carterton, tokanga'i 'a e kau toulekeleka 'i Timaru mo Wagga Wagga 'i 'Aositelēlia. Na'á ku ngāue māhina 'e tolu 'i Wilcannia fakataha mo e fānau 'Apolisinalé, ngāue 'i he Senitā Katolika 'a Tonga 'i 'Aokalaní fakataha mo Pātele Penisimani 'o a'u ki he taimi na'e ngāue ai 'a Pātele Lava 'Enosi ki hono tokanga'i 'o e ngaahi polokalama mo e seminā ki he ECL, pehē foki 'a e ngāue 'i he Soup Kitchen 'i Tory, Uēlingatoni 'a ia 'oku mau fakataha mo tokanga'i ai 'a e kakai masiva angé. Ko 'eku ngāue fakamuimui kimu'a 'eku folau mai ki Tonga ní ko 'eku ngāue ki he kakai Maulí 'i Uēlingatoni fe'unga mo e ta'u 'e valu.



Ko Sr. Mina Fetu'u dolc mo e Fakafofonga 'o e Tu'i Tapú, 'Aleki'epikopō Charles D. Balvo

Toe loloto ange 'eku 'ilo mo e 'ofa kia Kilisitoó 'i he'eku ngāue ki he'ene kakai masivá

Ko e ngaahi potungāue 'e tolu na'a nau fakakoloa'i au 'aki ha a'usia lahi 'o e ngāue fakataha mo e mamahi 'a Kilisitoó pea na'á ne tokoni'i au ke u fakatokanga'i 'a e mahu'inga 'o 'ete kau ki aí pea mo ako lahi ange ki he tupulaki 'i he mo'ui kaungā ongo'í. 'Okú ou toe 'ilo lahi ange kia Kilisitō 'i he'eku 'a'ahi ki he masivá, kakai 'oku nau li'ekiná, kae tautautefito kiate kinautolu 'oku nau nofo tokotaha pe 'ikai lava 'o toe hū kitu'a mei he falé; kinautolu kuo mole 'a e manatú mo e ongo'i 'oku 'ikai hano toe mahu'ingá, ongo'i halaia pe loto 'ita 'i hono li'ekiná; ko kinautolu kuo mole atu honau 'ofa'angá pe mate 'i he kanisaá. Ko e ni'ihí 'o e kakai ko 'eni 'oku fiema'ú lahi ki ai hoku taimí mo 'eku kātakí foki.

Tala fungani 'a Mother Aubert: “E hoku 'Eiki, ko koe 'eni”

Ko e ngaahi taimi pehení 'oku ou manatu ma'u pē ki he ngaahi me'a na'e tala 'e Mother Aubert ki he'ene kau Tāupo'ou, ko e taimi ke nau 'alu atu ai ki ha tokotaha 'oku mahaki pe faingata'a'ia: pea ke ne pehē, “E hoku 'Eiki, ko koe 'eni' pe ko e mamata kia Kilisitō 'i he tokotaha kotoa pē.

Ko 'eku fuofua ngāue ke fakamo'oni ki he Kōsipelí, ki he'eku ngāue faka'evangelió 'o e kaungā ongo'í 'aki hoku tūkuingatá ke 'i he ha'oha'onga 'o e kau Maulí 'o kaungā fononga mo kinautolu, fakaivia kinautolu lolotonga hono fakalotolahi'i kinautolú pea mo pou pou'i kinautolu 'o tatau pē 'i he fakalaumālié pea mo e taimi kotoa pē: fanongo ki he'enau ngaahi talanoá mo vahevahe honau mamahí mo 'enau fiefiá.

Hoko 'ete 'i he ha'oha'onga 'o e masivá ko e fakanonga kiate kinautolu

Ko e taimi 'e ni'ihi ko e leá 'iate ia pē 'oku fa'a tokoni ka 'i he taimi lahi ko 'ete 'i aí ko e fu'u fakanonga lahi ia pea mo e tokoni lahi 'aupito. Ko 'ete mo'ui 'i he founa ko iá 'okú te ongo'i ai 'okú te molomolomuiva'e ai kia Mother Aubert 'i hono laumālie 'o e kaungā ongo'í mo e lotolahi, ko 'ene tui mo e falala ki he 'Otuá pea mo 'ene mo'ui fakalaumālie 'o e lotu mo e 'ofa ki he masivá mo kinautolu 'oku vivili 'enau fiema'ú.

'Oku ou tui mahalo pē ko e ui eni kiate au he 'ahó ni ko e Kautaha Tāupo'ou Kaungā Ongo'í ke 'i ai ma'ae kakai kehé. Mei he taimi ki he taimi 'oku ui au ke u feohi mo e kakai kehe 'oku faingata'a'ia, pou pou'i kinautolu 'i he'enau fe'ao mo e faingata'á, fakalotolahi'i, fakafiemālie'i mo fiekaungā mamahi mo kinautolu. Ko e ngaahi tu'unga fakamamahi 'oku nau 'i aí 'okú ne kolea ai kinautolu ke tau tatali 'i he loto kātaki kiate kinautolu, ke fakafiefia'i kinautolu, ke fakahaa'i kiate kinautolu 'a e 'ofá, mahinó pea mo 'i ai foki mo kinautolu 'i he founa 'oku 'ikai ke tau fai fakamaau ai.

Article courtesy of Taumu'a Lelei (The Catholic Newspaper), October, 2008